

# Editorjal

Matul din is-sena, l-editorjal se jiffoka fuq it-tema tal-katekezi. Niringrazzjaw lil Fr Carl M Sultana li se jaqsam maghna l-hsibijiet tieghu.

## Katekezi skont iċ-ċirkustanzi tal-Hajja

Jekk ma nistghu qatt nishqu biżżejjed fuq il-bżonn ta' katekezi soda ghad-dhul fil-hajja nisranija, daqstant iehor ma nistghux nittraskuraw il-katekezi li tista' tinghata lil kull kategorija ta' nies skont iċ-ċirkustanzi li minn żmien ghal iehor isibu ruħhom fihom, jew jghaddu minnhom bhala progress minn stat ta' hajja ghal stat iehor. Ghaldaqstant, b'katekezi skont iċ-ċirkustanzi nifhmu dik il-katekezi li tinghata lil persuni li qed jippreparaw biex jżżewġu bi żwieġ nisrani; katekezi li tinghata lill-ġenituri tat-trabi li jkunu se jitghammdu, jew tat-tfal li jkunu se jirċievu l-Ewkaristija għall-ewwel darba, jew is-sagrament tal-Griżma tal-Isqof; katekezi f'xi okkażjoni speċjali bħal meta l-Papa Benedittu XVI kien ġej ghal żjara pastorali f'Malta, u oħrajn.

Din il-katekezi okkażjonali hija importanti minhabba l-fatt li Alla jkellimna wkoll permezz tal-ġrajjet li ngħaddu minnhom fil-hajja ta' kujum. Imma jekk aħna ma nintebhux li Alla qiegħed ikellimna wkoll permezz tal-ġrajjet li ngħaddu minnhom, jista' jiġri lna li nitilfu hafna okkażjonijiet li permezz tagħhom Alla jagħtina l-grazzja fil-hajja ta' kuljum. Il-katekezi tghinna halli nagħrfu l-id ta' Alla f'dak kollu li ngħaddu minnu. Barra minn hekk, permezz tal-katekezi okkażjonali, speċjalment fejn

jidhlu s-sagramenti, il-persuna ssir aktar konxja tal-effetti li kull Sagrament partikulari jhalli fil-persuna, u ghalhekk il-persuna tkun aktar persuna lesta biex tilqa' l-grazzja li Alla jagħti lill-bniedem permezz tas-Sagramenti.

Il-katekezi okkażjonali nistghu nqabbluha ma' tabib li jibqa' dejjem jaġġorna ruhu fejn tidhol il-medicina u l-kura ta' mard ġdid, għaliex biex jaqdi sewwa u bi professionalità s-sejha tieghu bhala tabib, irid jibqa' dejjem jaġġorna ruhu dwar l-aħħar *viruses* li jkunu feġġew fid-dinja, flimkien mal-aktar medicina tajba u effettiva biex dawn il-*viruses* jiġu meqruda, u b'hekk tiġi restawrata s-saħħa fil-bniedem. Kieku t-tabib ma jkunx aġġornat, ma tkunx haġa faċli għalih li jsib mill-ewwel il-kawża ta' dak li jkun qed jagħmel il-ħsara lill-bniedem, u b'hekk japplika l-medicina direttament biex jegħleb dak li jkun qed jagħmel ħsara lill-bniedem. Hekk ukoll il-katekezi okkażjonali żżommna aġġornati ma' dak li nkunu għaddejjin minnu halli nkunu nistghu nibqgħu nikbru dejjem, pass wara pass, fil-vjaġġ tagħna lejn is-sema. Permezz tal-katekezi okkażjonali, jiġu spjegati lilna l-hafna simboli, sinjali u kliem li jghinuna nidhlu aktar fil-misteru li jirrapprezentaw, u li nkunu qed niċcelebraw.